



БЕЛАРУСЬ ДЛЯ ЛЮДЗЕЙ. Я ЗРАБЛЮ!

Праграма кандыдата ў Прэзідэнты Рэспублікі Беларусь Ганны КАНОПАЦКАЙ

Мае суайчыннікі, сёстры і браты!
Неўзабаве, кожнаму з вас трэба будзе абіраць будучыню нашай краіны, будучыню сваю, сваіх дзяцей і ўнукаў, будучыню Беларусі.

Ад выбару кожнага з вас залежыць вельмі шмат.

Па сутнасці, перад краінай зараз — усяго два шляхі. Адзін шлях — да вымірання і дэградацыі, самаізаляцыі ды атачэння сябе «колам ворагаў». Гэтым шляхам паслядоўна ідзе сённяшняя ўлада. Другі шлях — гэта шлях адзінства і згоды, развіцця і прагрэсу, шлях у сям'ю еўрапейскіх народаў. Гэта шлях міру і стваральніцтва. Я — за другі шлях.

Нам неабходна ў першую чаргу спыніць імклівае падзенне нашай краіны ў сацыяльную і эканамічную прорву. Трэба аднавіць тое шматлікае, што згублена за чвэрць стагоддзя кіравання чыперашняй улады.

Мы згубілі больш за мільён нашых суграмадзян, апынуліся ў дэмаграфічнай яме, цалкам згубілі свой аўтарытэт у свеце і сярод суседзяў. Мы маем адсталую прамысловасць, неэфектыўную сельскую гаспадарку, велічэзны знешні доўг, агромністыя адміністрацыйны і рэпрэсіўны апараты, беднае насельніцтва і аўтарытарнага лідара на чале краіны.

Нашы дзяржаўнасць і незалежнасць знаходзяцца пад пагрозай і з'яўляюцца прадметам пастаяннага гандлю.

Таму, перш за ўсё, мы павінны абараніць тое, што яшчэ засталася, і вярнуць тое, што ў нас адабралі.

І ў першую чаргу мы павінны захаваць і вярнуць нашых людзей. Бо нашы людзі — гэта самае каштоўнае багацце Беларусі!

Мая праграма — **«БЕЛАРУСЬ ДЛЯ ЛЮДЗЕЙ. Я ЗРАБЛЮ!»**

Яна пабудавана на базавых прынцыпах дэмакратычнай, еўрапейскай, суверэннай, сацыяльнай дзяржавы. Дзяржавы для народа і для кожнага чалавека, які ў ёй жыве.

НЕЗАЛЕЖНАЯ БЕЛАРУСЬ

Шляхам трывання і шматвекавой барацьбы наш народ здабыў сваю дзяржаўнасць і незалежнасць. Шлях быў цяжкі, але мы гэта зрабілі. І мы заўсёды абаронім Айчыну ад любых замаху. Нашы дзеці, унукі і праўнукі будуць вольна жыць на сваёй зямлі. Яны самі будуць вырашаць свой лёс.

БЕЛАРУСЬ — ЕЎРАПЕЙСКАЯ КРАІНА

Толькі і выключна нацыянальныя інтарэсы павінны быць асновай знешняй палітыкі. Беларусь з'яўляецца неад'емнай часткай еўрапейскай цывілізацыі. Таму еўрапейскі шлях нашай краіны — гэта не пытанне геапалітычнага хістання паміж Масквой і Бруселем, а свядомы і асэнсаваны ўдзел у еўрапейскіх структурах у якасці паўнапраўнага зацікаўленага боку.

Я выступаю за рэалізацыю закладзенага ў Канстытуцыі імкнення да дзяржаўнага нейтралітэту і за перагляд усіх міжнародных дагавораў, якія не адпавядаюць нацыянальным інтарэсам Беларусі:

— дэансацыю Дагавора аб стварэнні Саюзнай дзяржавы;

— выхад з Арганізацыі дагавора аб калектыўнай бяспецы (АДКБ);

— спыненне дагавораў арэнды вайсковых аб'ектаў на тэрыторыі Беларусі Расійскай Федэрацыі і выхад з тэрыторыі Беларусі расійскіх вайскоўцаў.



НАРОД БЕЛАРУСІ І КОЖНЫ ЯЕ ГРАМАДЗЯНІН ЗАЎСЁДЫ БУДЗЕ СВАБОДНЫМ

У гэтым я бачу адну з найважнейшых сваіх задач.

Я цвёрда пераканана ў неабходнасці замацавання і выканання дзяржавай палітычных і прававых нормаў, якія вызначаюць правы і свабоды чалавека, грамадзяніна дэмакратычнай Беларусі, такіх як свабода асобы, свабода выбару, свабода сумлення, свабода веравызнання.

Толькі свабодны чалавек здольны на эфектыўную, плённую і стваральную працу. Менавіта такі чалавек можа быць часткаю моцнай сям'і, вольнага народа і моцнай дзяржавы.

ПРАЦА І ДАБРАБЫТ

Даць магчымасць кожнаму чалавеку зарабляць на дастойнае жыццё сваёй працай — гэты прынцып будзе закладзены ў фундамент беларускай эканамічнай мадэлі. Рэфармаваць і мадэрнізаваць эканоміку, захаваць эфектыўныя прадпрыемствы, развіць тэхналагічныя галіны, стварыць новыя рабочыя месцы для людзей — гэта тое, чым я займуся ў найбліжэйшы час.

САЦЫЯЛЬНАЯ ПАЛІТЫКА І ДЭМАГРАФІЯ

Гэта найважнейшая пазіцыя ў маіх пераўтварэннях на пасадзе Прэзідэнта Рэспублікі Беларусь. Як жанчына і як маці я прайшла нялёгка шлях і ўяўляю сабе, што трэба рабіць.

Для вырашэння задачы росту колькасці насельніцтва нашай краіны я зраблю наступныя крокі:

— фундаментальныя мерапрыемствы па ўзмацненні сацыяльнага забеспячэння мацярынства і дзяцінства;

— рэалізацыя праграм па стымуляванні нараджэння дзяцей, стварэння і ўмацавання маладых сем'яў, забеспячэнні дадатковых сацыяльных гарантый такім сем'ям;

— істотная змена і заканадаўчае замацаванне механізму выдзялення мацярынскага капіталу і пашырэнне катэгорыі асоб, якія маюць права на яго атрыманне;

— зніжэнне заканадаўча дазволенага ўзросту ўступлення ў шлюб для жанчын да 17 гадоў са згоды бацькоў;

— увядзенне для мужчын, якія маюць малалетніх дзяцей, адтэрміноўкі ад службы ва Узброеных Сілах Беларусі на перыяд да дасягнення дзецьмі 5-гадовага ўзросту;

— павелічэнне прызыўнога ўзросту для праходжання тэрміновай ваеннай службы для мужчын да 20 гадоў з паслядоўным пераходам да прафесійнай арміі;

— істотныя змены сацыяльнай палітыкі па падтрымцы няпоўных сем'яў, якія маюць дзяцей;

— легалізацыя і забеспячэнне заканадаўчых гарантый і свабод сем'ям, якія знаходзяцца ў фактычным, але не зарэгістраваным у дзяржаўных органах шлюбе;

— заканадаўчае замацаванне інстытута сурагатнага мацярынства;

— частковая рэформа сістэмы аховы здароўя, скіраваная на павышэнне даступнасці бясплатнага медыцынскага абслугоўвання для малазабеспечаных катэгорыяў грамадзян;

— пенсійная рэформа з забеспячэннем ільгот пенсіянерам, якія працуюць, выключэннем іх падаткаабкладання, захаваннем за сужэнцамі-пенсіянерамі права на пажыццёвае атрыманне пенсіі другога ў выпадку смерці аднаго з іх.

БЯСПЕКА І ПАРАДАК

Дэмаграфічны рост і вырашэнне сацыяльных задач немагчымыя без забеспячэння бяспекі і парадку ў краіне.

Дзеля гэтага мною будзе рэалізаваны комплексны план мерапрыемстваў, якія паспрыяюць:

— уцягненню насельніцтва і выкарыстанню перадавых тэхналогій у забеспячэнне грамадскай бяспекі;

— умацаванню сувязі праваахоўных органаў з грамадзянскай супольнасцю;

— забароне на выкарыстанне праваахоўных органаў у палітычных мэтах і для барацьбы з іншадумствам;

— падняццю прэстыжу органаў аховы парадку і барацьбы са злачыннасцю.

ЦЫВІЛІЗАВАНАЯ ЗМЕНА ЎЛАДЫ І ЯЕ РЭФАРМАВАННЕ

Я выступаю за бяскроўны, цывілізаваны, дэмакратычны пераход улады ў нашай краіне. Дзеля гэтага я прапаную заканадаўча замацаваць:

— абмежаванне адным сямігадовым тэрмінам знаходжанне на пасадзе Прэзідэнта Рэспублікі Беларусь;

— забеспячэнне спецыяльных гарантый сышоўшаму кіраўніку дзяржавы і членам яго сям'і з асаблівым механізмам прыцягнення яго да судовай адказнасці пры наяўнасці дастатковых падстаў.

За час свайго прэзідэнцтва я буду ініцыяваць рэформы, скіраваныя на змену сістэмы дзяржаўнага кіравання ў форму парламенцка-прэзідэнцкай рэспублікі.

ЭКАНОМІКА І ІНВЕСТИЦЫІ

Міф пра ўстойлівасць эканамічнай мадэлі, выбудаванай сучаснымі ўладамі, які насаджаўся дзесяцігоддзямі, разбураецца сёння на вачах. Негатыўныя наступствы правальнай эканамічнай палітыкі відаць усім.

Час для хуткіх і эфектыўных эканамічных змен бяздарна згублены. Зараз давядзецца ісці на складаныя і рашучыя меры, сярод якіх:

— фундаментальная падатковая рэформа са зменай сістэмы падаткаабкладання — дзеля змяншэння падатковага цяжару і павелічэння эфектыўнасці выкарыстання падатковых адлічэнняў;

— поўны перагляд дзяржаўнай крэдытна-фінансавай і бюджэтай палітыкі;

— прыватызацыя пэўных дзяржаўных прадпрыемстваў;

— закрыццё неэфектыўных вытворчасцяў з пераразмеркаваннем і сацыяльным забеспячэннем працоўных рэсурсаў;

— увядзенне інстытута прыватнай уласнасці на зямлю;

— уцягненне зямель у гаспадарчы і фінансавы абарот (з абмежаваннямі па пэўных катэгорыях ворных земляў, якія застануцца ва ўласнасці дзяржавы дзеля забеспячэння харчовай бяспекі);

— разбуйненне сельскагаспадарчых прадпрыемстваў з ліквідацыяй наступстваў сацыялістычнай калектывізацыі;

— замацаваная заканадаўствам амністыя капіталу;

— узмацненне барацьбы з карупцыяй;

— нацыяналізацыя незаконна набытых актываў і вяртанне грашовых сродкаў, што былі выведзеныя з краіны;

— забеспячэнне шматузроўневых ільгот для развіцця малага бізнесу і нацыянальнага капіталу.

Пасля прыняцця гэтых першачарговых захадаў можна будзе разлічваць на прыцягненне істотных унутраных і замежных інвестыцый.

Вырашэнне эканамічных задач дазволіць нам пачаць рэальна, а не на словах, развіваць Беларусь як сацыяльную дзяржаву.

СУДОВАЯ РЭФОРМА

Без поўнамаштабнай судовай рэформы, мэтай якой — забеспячэнне незалежнасці судовай улады ад выканаўчай і заканадаўчай, аднаўленне даверу да судовай сістэмы і павышэнне прафесіяналізму суддзяў, не будзе магчымасці дасягнуць тых мэт, якія я стаюлю перад сабою на перыяд прэзідэнцтва. Яна будзе праведзена ў самыя кароткія тэрміны.

НАЦЫЯНАЛЬНЫЯ СІМВАЛЫ

Незалежнасць Беларусі не будзе трывалай да таго часу, пакуль яна не забяспечваецца культурнымі, ідэалагічнымі і юрыдычнымі чыннікамі. Дзеля іх стварэння я буду ініцыяваць:

— вяртанне дзяржаўнага статусу спрадвечным нацыянальным беларускім сімвалам — гербу «Пагоня» і Бела-Чырвона-Беламу сцягу;

— абвясчэнне галоўным дзяржаўным святам краіны Дня Волі 25 сакавіка;

— уключэнне ў сістэму дзяржаўных святаў найважнейшых для нашай незалежнасці дат — 27 ліпеня і 25 жніўня;

— увядзенне крымінальнай адказнасці за любыя публічныя выказванні, што аспрэчваюць або адмаўляюць існаванне асобнай беларускай нацыі і/або яе гістарычнага права на стварэнне ўласнай дзяржавы.

САЦЫЯЛЬНАЯ ДЗЯРЖАВА

Дзеля дасягнення самых высокіх сацыяльных стандартаў жыцця нашых грамадзян будуць скіраваныя ўсе мае эканамічныя і палітычныя пераўтварэнні. Я ведаю, як зрабіць, каб Беларусь перастала быць краінай уцёкаў моладзі і нуды старэйшага пакалення. Наша краіна вартая таго, каб стаць прыцягальнай для жыцця грамадзян любога ўзросту. У нас для гэтага ёсць усё — трэба толькі правільна гэта скарыстаць.

Дэмакратычная, сацыяльна і эканамічна развітая, з насельніцтвам, якое расце, Беларусь — галоўная мэта ўсёй маёй палітычнай дзейнасці. Каб яе споўніць, у мяне ёсць усё — воля, моц, упэўненасць у сваёй праўдзе, прафесійная каманда і час.

Мне патрэбная толькі ваша падтрымка. Разам мы зможам пабудаваць шчаслівую і квітнеючую краіну!

БЕЛАРУСЬ ДЛЯ ЛЮДЗЕЙ. Я ЗРАБЛЮ!